

انسانوں اور پودوں میں ٹرانسپورٹ


باب
2

(Transport in Humans and Plants)

Students' Learning Outcomes

تدریسی مقاصد

- اس باب کے مطالعہ کے بعد طلبہ اس قابل ہو جائیں گے کہ:
 - انسانوں میں ٹرانسپورٹ سسٹم کی وضاحت کر سکیں۔
 - دل اور خون کی نالیوں کی ساخت اور فعل بیان کر سکیں۔
 - سرکولیشن سسٹم کے فعل کی وضاحت کر سکیں۔
 - ناکارہ جسمانی حصوں کے متبادل مہیا کرنے والی سائنسی ترقی جیسا کہ مصنوعی ٹشو اور آرگنز اور ان کی تبدیلی کی شناخت کر سکیں۔
 - جان سکیں کہ انسانی ٹرانسپورٹ سسٹم میں خرابیاں غذائیت کی وجہ سے ہو سکتی ہیں۔
 - پودوں میں جڑوں کے ذریعے پانی کے انجذاب کی وضاحت کر سکیں۔
 - وضاحت کر سکیں کہ کس طرح پودے کی جڑوں، پتوں اور تنوں کی ساخت، خوراک، پانی اور گیسوں کی حرکت کی اجازت دیتی ہے۔



جس طرح کسی شہر کا شاہراہی نظام خوراک پانی، پٹرول، کوئلہ اور دوسری چیزوں کو ایک جگہ سے دوسری جگہ لے جانے میں مدد کرتا ہے۔ اسی طرح ٹرانسپورٹ سسٹم خوراک، پانی، گیسوں اور فاسد مادوں کو ہمارے جسم اور پودے کے جسم میں ایک جگہ سے دوسری جگہ لے جانے میں مدد دیتا ہے۔

ہم پچھلے باب میں سیکھ چکے ہیں کہ ہمارے جسم کو انرجی پیدا کرنے کے لیے خوراک اور آکسیجن کی ضرورت ہوتی ہے۔ فاسد مادے (Wastes) بھی ہمارے جسم میں پیدا ہوتے ہیں۔ یہ مادے ہمارے جسم میں کس طرح حرکت کرتے ہیں؟ ہمارے جسم میں خوراک، پانی، آکسیجن وغیرہ کی فراہمی اور فاسد مادوں کا اخراج ٹرانسپورٹیشن (Transportation) کہلاتا ہے۔ ہمارے جسم میں بلڈسرکولیٹری سسٹم اسی مقصد کے لیے کام کرتا ہے۔


2.1: انسانی بلڈسرکولیٹری سسٹم (Human Blood Circulatory System)

ہمارا سرکولیٹری سسٹم دل، خون کی نالیوں اور خون پر مشتمل ہے۔ ہمارا دل ایک پمپ کرنے والا آرگن ہے۔ یہ خون کو خون کی نالیوں میں دھکیلتا ہے۔

دل (The Heart)

ہمارا دل ایک عضلاتی آرگن ہے جس کا سائز تقریباً ہماری بند مٹھی کے برابر ہوتا ہے۔ دل ہمارے سینے میں پایا جاتا ہے۔ یہ آکسیجن کی کمی والے یاڈی آکسی جنیٹڈ خون (Deoxygenated Blood) کو پھیپھڑوں کی طرف اور آکسیجن سے بھرپور یعنی آکسی جنیٹڈ خون (Oxygenated Blood) کو جسم کی طرف دھکیلتا ہے۔ ہمارے دل کے چار خانے ہیں۔ دو اوپر کے خانے ایٹریا (واحد، ایٹریم Atrium) اور دو نیچے کے خانے وینٹریکلز (Ventricles) کہلاتے ہیں (شکل 2.1)۔

ہمارے دل کے وینٹریکلز ایٹریا سے بڑے ہوتے ہیں۔ دونوں ایٹریا بیک وقت سکڑتے ہیں اور اسی طرح وینٹریکلز بھی۔ خون ایٹریا سے نکل کر وینٹریکلز میں جاتا ہے۔ دل کے دونوں جانب ہر ایٹریم اور وینٹریکل کے درمیان ایک والو (Valve) ہوتا ہے۔ یہ والو خون کے ایک طرف بہاؤ کو برقرار رکھتے ہیں۔ سارے جسم سے آنے والا ڈی آکسی جنیٹڈ خون ہمارے دل کے دائیں ایٹریم میں اور پھیپھڑوں سے آنے والا آکسی جنیٹڈ خون بائیں ایٹریم میں داخل ہوتا ہے۔ دایاں وینٹریکل خون کو پھیپھڑوں کی طرف اور بائیں وینٹریکل خون کو جسم کی جانب دھکیلتا ہے۔




شکل 2.1 انسانی دل کی اندرونی ساخت

مزید سوچیے!

آپ کے خیال میں کیا ہوگا اگر دل میں داخل ہونے والا خون اور دل سے باہر نکلنے والا خون آپس میں مل جائیں؟


ہمارا دل کیسے کام کرتا ہے؟



انسانی دل دوہرے پمپ (Double pump) کی طرح کام کرتا ہے۔ پھیپھڑوں اور جسم کے باقی حصوں سے خون ایڑیا میں داخل ہوتا ہے۔ دونوں ایڑیا ایک وقت سکڑتے اور خون کو وینٹریکلز میں دھکیل دیتے ہیں۔ اس طرح یہ ایک پمپ ہوا۔ اب دونوں وینٹریکلز بیک وقت سکڑتے اور خون کو پھیپھڑوں اور جسم کے باقی حصوں کی جانب دھکیلتے ہیں۔ اس طرح یہ دوسرا پمپ ہوا۔ ہمارا دل 70 مرتبہ فی منٹ کی رفتار سے دھڑکتا ہے۔ ہم اپنے دل کی دھڑکن یا نبض (Pulse) کو اپنے انگوٹھے کی بنیاد پر کلائی کی اندرونی جانب انگلیاں رکھ کر محسوس کر سکتے ہیں۔

خون کی نالیاں (Blood Vessels)

خون تمام جسم میں خون کی نالیوں کے ذریعے گردش کرتا ہے (شکل 2.2)۔ خون کی تین قسم کی نالیاں ہیں جو آرٹریز، کیپیلریز اور وینز کہلاتی ہیں۔



آرٹریز (Arteries)


آرٹریز خون کی وہ نالیاں ہیں جو خون کو دل سے جسم کی طرف لے جاتی ہیں (شکل 2.3)۔ آرٹریز کی دیواریں موٹی اور لچکدار ہوتی ہیں۔ زیادہ تر آرٹریز میں آکسی جینیٹڈ خون جاتا ہے۔ البتہ پلمونری آرٹریز (Pulmonary Arteries) پھیپھڑوں کی طرف ڈی آکسی جینیٹڈ خون لے جاتی ہیں۔ آرٹریز تقسیم در تقسیم ہو کر چھوٹی نالیاں بناتی ہیں جو کیپیلریز (Capillaries) کہلاتی ہیں۔

کیپیلریز (Capillaries)

کیپیلریز جسم میں خون کی سب سے باریک نالیاں ہیں (شکل 2.3)۔ وہ اتنی باریک ہیں کہ ان میں سے سرخ سیلز (Red Cells) ایک ایک کر کے گزرتے ہیں۔ کیپیلریز کے خون سے خوراک اور آکسیجن جسم کے سیلز میں جذب ہوتے ہیں۔ فاسد مادے اور کاربن ڈائی آکسائیڈ جسم کے سیلز سے کیپیلریز کے خون میں جذب ہوتے ہیں۔ کیپیلریز دوبارہ مل کر خون کی بڑی نالیاں بناتی ہیں جو وینز (Veins) کہلاتی ہیں۔

وینز (Veins)

وینز خون کی وہ نالیاں ہیں جو خون کو دل کی طرف واپس لاتی ہیں (شکل 2.3)۔ زیادہ تر وینز آکسیجن کی کمی والا (ڈی آکسی جینیٹڈ) خون دل کی طرف واپس لاتی ہیں۔ البتہ پلمونری وینز (Pulmonary Veins) پھیپھڑوں سے آکسیجن والا (آکسی جینیٹڈ) خون دل کی طرف لاتی ہیں۔



شکل 2.3: خون کی نالیاں

شکل 2.2: انسانی سرکولیٹری سسٹم

مزید سوچیے!

کیپیلریز کی ساخت کس طرح اپنے فعل سے مطابقت رکھتی ہے؟

- 1- کرسی پر بیٹھ کر اپنی کلائی پر نبض (Pulse) محسوس کریں۔ گھڑی کی مدد سے 15 سیکنڈ تک نبض کی تعداد شمار کریں۔ پھر اس تعداد کو 4 سے ضرب دے کر ایک منٹ میں دل کی دھڑکنوں کی تعداد معلوم کریں۔
 - 2- 30 سیکنڈ تک اپنی جگہ پر اُچھلیں اور پھر رک جائیں۔ اپنی نبض کی تعداد شمار کریں۔
 - 3- 5 منٹ تک آرام کرنے کے بعد اپنی نبض دوبارہ شمار کریں۔ دونوں حالتوں میں دل کی دھڑکنوں کی رفتار کا موازنہ کریں۔
- سوچنے کی باتیں
- ورزش کس طرح آپ کے دل کی دھڑکن کی رفتار کو متاثر کرتی ہے؟



مزید سوچیے!

وضاحت کریں کہ کس طرح ہمارا سرکولیٹری سسٹم، ہمارے ڈائجسٹو سسٹم اور ریپائریٹری سسٹم کا کام مکمل کرتا ہے۔




2.2 غذا ہمارے سرکولیٹری سسٹم کو متاثر کرتی ہے (Diet Affects Our Circulatory System)

ہماری غذا اور رہن سہن کا انداز ہمارے سرکولیٹری سسٹم کو متاثر کرتے اور ہارٹ اٹیک، بلڈ پریشر، ذیابیطس (شوگر)، استھما وغیرہ جیسی کئی بیماریوں کا باعث بنتے ہیں۔

2.2.1 ہارٹ اٹیک (Heart Attack)

دل مسل سیلز کا بنا ہوتا ہے۔ ان سیلز کو بھی جسم کے دوسرے سیلز کی طرح سرکولیٹری سسٹم کے ذریعے خوراک اور آکسیجن درکار ہوتی ہے۔ خون کی وہ نالیاں جو دل کو خوراک اور آکسیجن فراہم کرتی ہیں، کورونری آئریز (Coronary Arteries) کہلاتی ہیں۔



شکل 2.4: ECG رپورٹ ہارٹ اٹیک کی تشخیص میں مدد دے سکتی ہے۔

ایک ٹھوس مادہ (Plaque) کورونری آئریز کی دیواروں میں جمع ہو سکتا ہے۔ یہ مادہ چکنائی اور دوسرے سیلز کا بنا ہوتا ہے۔ اس کی وجہ سے کورونری آئریز تنگ ہو سکتی ہیں۔ بعض اوقات یہ مادہ خون کا لوتھڑا (Blood Clot) بن کر کورونری آئریز کو بند کر دیتا ہے۔ اس کی وجہ سے دل کے کسی حصے میں خون نہیں پہنچ پاتا۔ دل کا یہ حصہ خوراک اور آکسیجن کی کمی سے مرنا شروع ہو جاتا ہے۔ دل کے ایک حصے کی موت ہارٹ اٹیک کہلاتا ہے۔ اگر دل کے مسل کا زیادہ حصہ مر جائے تو دل خون کو پمپ کرنے کے قابل نہیں رہتا اور انسان کی موت واقع ہو سکتی ہے۔

دل کی بیماریوں سے بچیں



درج ذیل ہدایات پر عمل کریں اور اپنے دل اور خون کی نالیوں کو صحت مند رکھیں۔

فائبر سے بھرپور اور کم چکنائی والی خوراک استعمال کریں۔

تمام جسم میں خون کی گردش تیز کرنے کے لیے باقاعدگی سے ورزش کریں۔

سگریٹ نوشی مت کریں۔ سگریٹ نوشی سے آپ کا بلڈ پریشر بڑھ سکتا ہے۔

ہارٹ ایک کی علامات میں، سینے کی درد، سانس کی تنگی، بے تحاشا پسینہ وغیرہ شامل ہیں۔ ہارٹ ایک ایک طبی ہنگامی صورت حال ہے۔ لہذا 1122 یا کسی دوسری ایمرولینس کوفون کر کے بلائیں۔



شکل 2.5: بلڈ پریشر ماپنے کے لیے سفیگمو میٹر (Sphygmometer) استعمال ہوتا ہے۔

2.2.2 ہائی بلڈ پریشر یا ہائپرٹینشن (High Blood Pressure or Hypertension)

ہائی بلڈ پریشر سرکولیٹری سسٹم کی ایک خرابی ہے۔ بلڈ پریشر فورس (Force) کی وہ مقدار ہے جو خون آرٹریز کی دیواروں پر لگاتا ہے۔ اگر کسی شخص کا بلڈ پریشر نارمل مقدار (120/80) سے زیادہ رہے تو یہ حالت ہائی بلڈ پریشر یا ہائپرٹینشن کہلاتی ہے۔


بڑھے ہوئے بلڈ پریشر سے خون کی نالیوں کو نقصان پہنچ سکتا ہے اور اس کے نتیجے میں گردے (Kidney) اور دل ناکارہ ہو سکتے ہیں۔ ہائی بلڈ پریشر کے شکار لوگوں میں سردی، تھکاوٹ، دھندلی بصارت، ناک سے خون کا بہنا وغیرہ جیسی علامات پائی جاتی ہیں۔

چکنائی سے بھرپور غذا، نمک کا زیادہ استعمال، سگریٹ نوشی، موٹاپا، ذیابیطس، ورزش کی کمی وغیرہ ہائی بلڈ پریشر کے خطرے کو بڑھا سکتی ہیں۔

سگریٹ نوشی دل کی بیماریوں کا باعث بن سکتی ہے۔ پتا چلایا گیا ہے کہ وہ شخص جو سگریٹ نوشی کرتا ہے اس شخص سے زیادہ دل کے مسائل کا شکار ہو سکتا ہے جو سگریٹ نہیں پیتا۔ تمباکو کے دھوئیں میں موجود کیمیائی مادے خون کی نالیوں کو زیادہ تنگ کرنے کا باعث بنتے ہیں۔ سگریٹ پینے والے کا بلڈ پریشر بڑھ سکتا ہے کیونکہ دل کو ان تنگ نالیوں میں خون پمپ کرنے کے لیے زیادہ زور لگانا پڑتا ہے۔ دل کے مریضوں کو کہا جاتا ہے کہ وہ سگریٹ نوشی نہ کریں۔ وجہ بتائیں کہ سگریٹ برائڈز کی تشہیر کیوں نہیں ہونی چاہیے؟

سائنس، ٹیکنالوجی اور معاشرہ

2.2.3 ذیابیطس یا ڈیابیطس (Diabetes)



شکل 2.6: انسولین پنکریاز میں پیدا ہوتی ہے۔

ذیابیطس وہ بیماری ہے جس میں کسی شخص کی بلڈ شوگر زیادہ ہو جاتی ہے اس کی وجہ یہ ہے کہ اس کا جسم مناسب مقدار میں انسولین پیدا نہیں کرتا۔ انسولین ایک کیمیائی مادہ ہے جو ہمارے پنکریاز (Pancreas) میں پیدا ہوتا ہے (شکل 2.6)۔ انسولین بلڈ شوگر کم کرنے میں مدد دیتی ہے۔ انسولین کے بغیر ایک شخص کو ذیابیطس ہو جاتی ہے۔

وزن کی کمی، بار بار پیشاب آنا، بڑھی ہوئی پیاس اور بھوک وغیرہ ذیابیطس کی چند علامات ہیں۔

اگر کوئی شخص اپنے بلڈ شوگر لیول کو کنٹرول نہیں کر پاتا تو وہ بصارت اور

سماعت کے ضیاع، ہارٹ ایک، مسوڑھوں کی بیماری اور گردوں کی خرابی وغیرہ کے خطرات سے دوچار ہو سکتا ہے۔

ایک شخص ادویات کھا کر یا مناسب غذا کھا کر یا ورزش کر کے اپنے بلڈ شوگر لیول کو کنٹرول کر سکتا ہے۔

کاربوہائیڈریٹس کا ہمارے بلڈ شوگر لیول پر بڑا اثر ہوتا ہے۔ اضافی چکنائی بھی اچھی نہیں۔ ہمیں یہ غذائیں احتیاط سے استعمال کرنے کی ضرورت ہے۔ ایک ذیابیطس کے مریض (Diabetic Patient) کے لیے کچھ سبزیاں اور پھل مفید ہوتے ہیں۔

2.2.4: دمہ یا استھما (Asthma)

دمہ یا استھما ایک الرجی (Allergy) ہے جو پھیپھڑوں کی نالیوں کی سوزش اور تنگی کا باعث بنتی ہے۔ استھما کا مریض جب سانس



شکل 2.7: استھما میں سکون کے لیے اینہیلر استعمال کیا جاتا ہے۔

لیتا ہے تو سیٹی کی آواز پیدا ہو سکتی ہے، اُسے کھانسی آسکتی ہے اور اسے سینے میں گھٹن محسوس ہو سکتی ہے۔

استھما کا باعث بننے والی اشیا الرجنز (Allergens) کہلاتی ہیں۔ گردوغبار کے

مائٹس (Dust mites)، پولن گریلز (Pollen grains) اور چند غذائیں استھما کا باعث بن سکتی ہیں۔

استھما کے حملے کی علامات میں کھانسی، سانس کی تنگی، سیٹی کی آواز، سانس لینے میں دقت، سینے

میں درد، پسینہ اور نرض کی بڑھی ہوئی رفتار وغیرہ شامل ہیں۔ استھما کا شدید حملہ موت کا باعث بن سکتا ہے۔

استھما کا علاج آسان نہیں ہے۔ لیکن مندرجہ ذیل ہدایات پر عمل کر کے ایک شخص استھما

کے ساتھ بھی نارمل اور فعال زندگی بسر کر سکتا ہے۔

استھما کے الرجنز سے بچنے کی کوشش کریں۔ پانی کا کثرت سے استعمال کریں اس سے آپ کو سکون ملے گا۔

ڈاکٹر کی ہدایت کے مطابق دوائی یا اینہیلر (Inhaler) استعمال کریں (شکل 2.7)۔

پیوند کاری یا ٹرانسپلانٹیشن (Transplantation)

بعض اوقات کسی شخص میں بیماری یا چوٹ کی وجہ سے کوئی آرگن اپنا کام بند کر سکتا ہے۔ ماضی میں، کسی اہم آرگن کے ناکارہ ہونے کے نتیجے میں موت واقع ہو جاتی تھی۔ لیکن اب سائنسدانوں نے اس مسئلے کا حل تلاش کر لیا ہے۔

آرگن ٹرانسپلانٹ میں کسی ناکارہ آرگن کو صحت مند آرگن سے بدل دیا جاتا ہے۔ ڈاکٹر کسی صحت مند شخص سے آرگن لے کر اسے مریض کے جسم میں لگا دیتا ہے۔ ٹرانسپلانٹیشن کے بعد مریض دوبارہ نارمل زندگی بسر کرنے لگتا ہے۔

تمام آرگن ٹرانسپلانٹیشن نہیں ہو سکتے۔ وہ آرگن جو زیادہ تر ٹرانسپلانٹ کیے جاتے ہیں، درج ذیل ہیں۔

• گردہ (Kidney): ذیابیطس یا گردے کے دوسرے مسائل کے باعث۔

• جگر (Liver): جگر کی شدید خرابیوں کے باعث۔


• دل (Heart): دل کے ناکارہ ہونے کے باعث۔

• پنکریاز (Pancreas): ذیابیطس کے باعث۔

• پھیپھڑے (Lungs): تنفس کی شدید خرابیوں کے باعث۔

وہ لوگ جن کے آرگن کی پیوند کاری یا ٹرانسپلانٹیشن ہوئی ہو ان کو باقی ماندہ زندگی میں صحت مند

رہنے کے لیے ادویات کو باقاعدگی سے استعمال کرنا چاہیے۔



مصنوعی آرگن

بعض اوقات کسی شخص کے جسم میں کسی فعل کی بحالی کے لیے مصنوعی آرگن بھی استعمال کیے جاتے ہیں۔ مصنوعی آرگن (Artificial Organ) انسان کا

بنایا ہوا آرگن ہے جو ضائع شدہ قدرتی آرگن کی جگہ لگایا جاتا ہے۔ آج کل مصنوعی ناگوں، بازوؤں، ہڈیوں، آرٹریز، آنکھوں، دانتوں اور کانوں کی

پیوند کاری عام ہے۔ وہ سائنسدان جو مصنوعی جسمانی حصے ڈیزائن کرتے ہیں، بائیومیڈیکل انجینئرز (Biomedical Engineers) کہلاتے ہیں۔


2.3: پودوں میں ٹرانسپورٹیشن (Transportation in Plants)

پودوں میں انسانوں اور جانوروں کی طرح سرکولیٹری سسٹم نہیں ہوتا لیکن انھیں بھی پانی اور خوراک کو ایک حصے سے دوسرے حصے میں لے جانے کی ضرورت ہوتی ہے۔ پودے مادوں کو کس طرح ٹرانسپورٹ (Transport) کرتے ہیں؟ پودے پانی اور نمکیات کو زائیلیم ویسلز (Xylem Vessels) کے ذریعے جڑوں سے پتوں کی طرف ٹرانسپورٹ کرتے ہیں۔ فلوئم پتوں میں تیار شدہ خوراک کو پودوں کے دوسرے تمام حصوں کی طرف ٹرانسپورٹ کرتا ہے (شکل 2.8)۔

2.3.1: پودوں میں جڑوں کے ذریعے پانی کا انجذاب

(Absorption of Water in Plants Through Roots)

پودے کے جسم میں پانی اس کی جڑوں کے ذریعے داخل ہوتا ہے۔ ہر جڑ پر ہزاروں ننھے منے روٹ ہیئرز (Root Hairs) ہوتے ہیں۔ جڑوں کے ارد گرد مٹی میں جڑ کے سیلز کی نسبت پانی اور نمکیات کی مقدار زیادہ ہوتی ہے۔ مٹی سے پانی اور حل شدہ نمکیات ڈیفیوژن (Diffusion) کے ذریعے روٹ ہیئرز میں جذب ہوتے ہیں۔ ڈیفیوژن کسی شے کی زیادہ مقدار والی جگہ سے کم مقدار والی جگہ کی طرف حرکت کرنے کو کہتے ہیں۔



جوں جوں جڑوں میں پانی کی مقدار بڑھتی ہے، جڑ کے سیلز میں ایک دباؤ (Pressure) پیدا ہوتا ہے جو پانی اور نمکیات کو پودے میں اوپر کی طرف دھکیلتا ہے لیکن جڑوں کا یہ دباؤ پانی کو صرف ایک خاص بلندی تک ہی اوپر اٹھا سکتا ہے۔ لمبے پودوں کے پتوں میں پانی کیسے پہنچتا ہے؟

2.3.2: ٹرانسپائریشن (Transpiration)

دراز قدر ختوں میں جب پتوں سے پانی تبخیر ہو جاتا ہے تو بذریعہ زائیلیم اوپر کی طرف کھینچا جاتا ہے۔ زائیلیم نالیوں میں آنے کے بعد پانی جڑوں سے تنے اور پھر پتوں میں ایک مسلسل کالم (Column) کی شکل اختیار کر لیتا ہے۔ پودوں میں پانی کا بخارات کی شکل میں ضیاع ٹرانسپائریشن (Transpiration) کہلاتا ہے۔ جوں جوں پانی بخارات بن کر اڑتا ہے، زائیلیم سے مزید پانی کھینچتا ہے۔ پانی کی یہ حرکت زائیلیم کے اندر پانی پر کھنچاؤ کی ایک قوت لگاتی ہے۔ جوں جوں پتوں سے پانی باہر نکلتا ہے، تنے سے مزید پانی اوپر کی طرف حرکت کرتا ہے۔ جڑیں تنے اور پتوں میں پانی کا کالم برقرار رکھنے کے لیے ارد گرد کی مٹی سے مزید پانی جذب کرتی ہیں۔

شکل 2.8: پودے کے جسم میں زائیلیم اور فلوئم ٹیوبز، پانی اور خوراک کو ٹرانسپورٹ کرتے ہیں۔

مزید سوچیے!

پودے کا کیا بنے گا اگر اس کے پتوں کو واٹر پروف پٹرولیم جیلی (Water Proof Petroleum Jelly) سے ڈھانپ دیا جائے؟

آپ کو ضرورت ہوگی

- 4 شفاف گلاس
- آئس کریم اسٹک
- آبی پودے کا ڈنڈی سمیت ایک پتا
- گتے کے دو ٹکڑے

طریقہ کار




- 1- دو گلاسوں کو قریباً دو تہائی حصوں تک پانی سے بھریں۔
 - 2- گتے کے ٹکڑوں میں سوراخ کر کے ان میں سے ایک میں پتے کی ڈنڈی اور دوسرے میں آئس کریم اسٹک گزاریں۔
 - 3- پتے اور آئس کریم اسٹک والے گتے کے ٹکڑوں کو پانی کے گلاسوں کے اوپر رکھیں۔
 - 4- پتے اور آئس کریم اسٹک والے گلاسوں کو خالی گلاسوں سے ڈھانپ دیں۔
 - 5- گلاسوں کو ایک دن کے لیے دھوپ میں رکھیں۔
- اگلے دن ان کا مشاہدہ کریں۔ آئس کریم اسٹک کے اوپر والا گلاس ابھی تک صاف ہے۔ پودے کے پتے کے اوپر والا گلاس ٹرانسپورٹیشن کی وجہ سے دھندلا دکھائی دیتا ہے۔
- سوچنے کی باتیں: موسم گرم رما کے گرم دنوں میں لوگ درختوں کے نیچے کیوں بیٹھتے اور سستاتے ہیں؟

2.4: نقل مکانی یا ٹرانسلوکیشن (Translocation)

پودے خوراک پتوں میں تیار کرتے ہیں۔ فلوم تم تیار شدہ خوراک کو پودے کے تمام حصوں میں پہنچاتا ہے۔ تیار شدہ خوراک کی پتوں سے پودے کے ان حصوں کی طرف حرکت جہاں اس کی ضرورت ہو، ٹرانسلوکیشن (Translocation) کہلاتی ہے (شکل 2.9)۔

ٹھوس خوراک پودے کے ایک حصے سے دوسرے حصے میں کیسے ٹرانسپورٹ ہوتی ہے؟



پریشر فلو ہائیپوٹھیسس (Pressure Flow Hypothesis)

ہم ٹھوس خوراک کی فلوم میں حرکت کی وضاحت پر پریشر فلو ہائیپوٹھیسس کے ذریعے کر سکتے ہیں۔ اس مفروضے کے مطابق، قریبی زائلم سے پانی فلوم میں داخل ہوتا ہے اور خوراک کے ساتھ مل کر اسے محلول (Solution) بنا دیتا ہے۔ یہ محلول دباؤ کے تحت فلوم میں بہتا ہے۔ یہ دباؤ فلوم اور قریبی زائلم میں موجود پانی کی مقدار میں فرق کے باعث پیدا ہوتا ہے۔

2.4.1: پودے کے حصوں کی ساخت اور ٹرانسپورٹیشن


(Structure of Plant Parts and Transportation) شکل 2.9: خوراک محلول کی شکل میں فلوم میں حرکت کرتی ہے۔

قدرت نے پودے کے حصے اس طریقے سے بنائے ہیں کہ ان کی ساخت مادوں کی حرکت میں معاون ہوتی ہے۔

جڑ کی ساخت (Structure of Root)

جب بیج اُگتا ہے تو اسی لمحے اس کی جڑ مٹی میں پانی اور نمکیات کی تلاش شروع کر دیتی ہے۔ جڑوں کی ساخت پانی کے انجذاب میں بڑا اہم کردار ادا کرتی ہیں۔ جڑوں پر پائے جانے والے روٹ ہیڈز مٹی سے پانی اور نمکیات جذب کرتے ہیں (شکل 2.10)۔ جڑوں

میں زائلم ٹشوز ہوتے ہیں جو مٹی سے حاصل کردہ پانی اور نمکیات تنے اور پتوں کی طرف لے جاتے ہیں۔ جڑوں میں فلوئم ٹشوز خوراک کی ٹرانسپورٹ میں مدد دیتے ہیں۔




شکل 2.10 جڑ کی ساخت مادہ جات کی ٹرانسپورٹ کے لیے موزوں ہے۔

تنے کی ساخت (Structure of Stem)

بہت سے پودے جیسا کہ سرسوں (Mustard) کے تنے کے گرد پانی کے ضیاع کو کم کرنے کے لیے ایک مومی تہہ کیوٹیکل (Cuticle) ہوتی ہے۔ پودوں میں چھال (Bark) بھی پانی کے ضیاع کو کم کرتی ہے۔ تنے میں فلوئم ٹشوز پتوں میں بننے والی خوراک کو ٹرانسپورٹ کرتے ہیں۔ زائلم ٹشوز جڑوں سے پانی پتوں کی طرف لے جاتے ہیں۔

پتے کی ساخت (Structure of Leaf)

پتے پودے کی خوراک تیار کرنے والی فیکٹریاں ہیں۔ پتے کی بالائی تہہ پر مومی تہہ کیوٹیکل ہوتی ہے جو پانی کے ضیاع کو کم کرتی ہے۔ پتے کی زیریں تہہ میں سٹومیٹا (Stomata) ہوتے ہیں۔ سٹومیٹا کے ذریعے گیہوں کا تبادلہ اور ٹرانسپائریشن ہوتی ہیں۔ پتے کی ڈرب (Midrib) اور ویز (Veins) میں زائلم اور فلوئم ٹشوز ہوتے ہیں۔ یہ ٹشوز سارے پتے میں پانی اور خوراک کی ٹرانسپورٹ کرتے ہیں (شکل 2.11)۔



شکل 2.11 پتے کی اندرونی ساخت مادہ جات کی حرکت کو سپورٹ کرتی ہے۔

دلچسپ معلومات

ہر پتے کی زیریں سطح میں بہت سے سٹومیٹا ہوتے ہیں۔ ایک پن (Pin) کے سرے کے برابر سائز میں 200 یا اس سے زیادہ سٹومیٹا ہو سکتے ہیں۔

پودوں میں پانی کی حرکت

سرگرمی 2.3

آپ کو ضرورت ہوگی

- ☆ ایک شفاف پلاسٹک کا گلاس
- ☆ ایک چھوٹے پودے کا تانا
- ☆ سرخ روشنائی
- ☆ پانی

طریقہ کار



- 1- پلاسٹک کے شفاف گلاس میں تھوڑا سا پانی لیں۔ سرخ روشنائی (Red Ink) کے چند قطرے پانی میں ڈالیں۔
 - 2- ایک چھوٹے پودے کا تانا لیں، اس کا سرا کاٹیں اور اسے پانی میں ڈبو دیں۔
 - 3- چھوٹے پودے سمیت گلاس کو دھوپ میں رکھ دیں۔
- دو گھنٹے بعد تنے کا مشاہدہ کریں۔ آپ پتوں میں سرخ لائنیں دیکھیں گے۔ اگر آپ تنے کا عرضی تراشہ کاٹیں تو آپ اس کے اندر بھی سرخ رنگ دیکھیں گے۔

سوچنے کی باتیں

کن چھوٹی نالیوں کے ذریعے پانی تنے میں حرکت کرتا ہے؟

اہم نکات

- 1- ہمارا بلڈ سرکولیشن سسٹم ہمارے جسمانی سیلز کو خوراک اور آکسیجن پہنچاتا اور ان سے کاربن ڈائی آکسائیڈ اور دوسرے فاسد مادے باہر لے جاتا ہے۔
- 2- انسانی دل کے چار خانے ہیں، دو ایٹریا اور دو وینٹریکلز۔ دل آرٹریز، کیپیلریز اور وینز میں خون پمپ کرتا ہے۔
- 3- آرگن ٹرانسپلانٹ کے ذریعے ایک ناکارہ آرگن کو کسی دوسرے شخص کے صحت مند آرگن سے بدل دیا جاتا ہے۔ زیادہ تر جو آرگن ٹرانسپلانٹ کیے جاتے ہیں ان میں گردہ، دل، پھیپھڑے اور جگر شامل ہیں۔
- 4- ہماری خوراک اور رہن سہن کا انداز بھی ہمارے سرکولیشن سسٹم کو متاثر کرتے ہیں اور یہ ہارٹ انٹیک، ہائی بلڈ پریشر، ذیابیطس اور اسٹیمیا (دمہ) وغیرہ جیسی خرابیوں کا باعث بن سکتے ہیں۔
- 5- جڑوں پر ننھے منے روٹ ہیئر مٹی سے پانی اور نمکیات جذب کرنے میں مدد دیتے ہیں۔ جڑ کا دباؤ پودے میں پانی کو اوپر کی طرف دھکیلتا ہے۔
- 6- پودوں میں ٹرانسپورٹیشن زائیم اور فلوم کے ذریعے ہوتی ہے۔
- 7- پودوں کی جڑوں، تنوں اور پتوں کی ساخت پانی، نمکیات اور خوراک کی ٹرانسپورٹیشن میں مدد دیتی ہے۔

سوالات

- 1- مندرجہ ذیل ہر جملے کو درست اصطلاح لکھ کر مکمل کریں۔
 - i- خون کی وہ نالیاں جو خون کو دل کی طرف لاتی ہیں۔
 - ii- خون کی وہ نالیاں جو صرف دل کو خون سپلائی کرتی ہیں۔
 - iii- پودے کے جسم میں خوراک ٹرانسپورٹ کرتے ہیں
 - iv- پودوں میں گیسوں کے تبادلے کے لیے موجود سوراخ
 - v- جڑوں سے پانی اور نمکیات پتوں کی طرف ٹرانسپورٹ کرتے ہیں۔
- 2- درج ذیل میں درست جواب پر دائرہ لگائیں۔
 - i- دل سے خون باہر نکلتا ہے:
 - (الف) آرٹریز کے ذریعے
 - (ب) وینز کے ذریعے
 - (ج) نروز کے ذریعے
 - (د) پورٹریز کے ذریعے
 - ii- انسانی جسم میں کس جگہ خوراک، گیسوں اور فالتو مادوں کا تبادلہ ہوتا ہے؟
 - (الف) آرٹریز میں
 - (ب) وینز میں
 - (ج) کیپیلریز میں
 - (د) کورونری آرٹریز میں
 - iii- جب خون جسم میں گردش کرتا ہے تو گدلا سرخ کیوں ہو جاتا ہے؟
 - (الف) یہ جمنے لگتا ہے
 - (ب) یہ جسم میں گزرتے ہوئے پرانا اور گندا ہو جاتا ہے۔
 - (ج) کاربن ڈائی آکسائیڈ خون میں موجود آکسیجن کو ہٹا کر خود شامل ہو جاتی ہے۔
 - (د) دل سے خون جتنا دور ہووہ اتنا ہی زیادہ گدلا سرخ ہوتا ہے۔
 - iv- پودے کے جسم میں پتوں سے تیار شدہ خوراک کی ان حصوں کی طرف حرکت جہاں اس کی ضرورت ہے، کہلاتی ہے:
 - (الف) ٹرانسپاریشن
 - (ب) ٹرانسلوکیشن
 - (ج) اوسموسس
 - (د) ایکٹو ٹرانسپورٹ

-v دل کا کون سا خانہ پھیپھڑوں سے آکسی جینڈ خون وصول کرتا ہے؟

- (الف) دایاں ایٹریم
(ب) باایاں ایٹریم
(ج) دایاں وینٹریکل
(د) باایاں وینٹریکل

-vi پودوں سے پانی کا بخارات بن کر اڑنا:

- (الف) ٹرانسلوکیشن
(ب) ٹرانسپائریشن
(ج) پریشر فلویڈا باؤ کے تحت بہاؤ
(د) ڈیفوژن

-3 مختصر جوابات دیں۔

-i آکسی جینڈ خون سے کیا مراد ہے؟

-ii ہمارے دل کا اندازاً سائز کتنا ہوتا ہے؟

-iii کون سی آرٹریز خون کو دل سے پھیپھڑوں میں لے جاتی ہے؟

-iv کم از کم دو بیماریوں کے نام بتائیں جو ہمارے گردوں کو نقصان پہنچا سکتی ہیں؟

-v پودوں میں کون سا شش پانی کی ٹرانسپورٹ کرتا ہے؟

-vi سرکولیٹری سسٹم کے تین حصوں کے نام لکھیں۔

-vii وضاحت کریں کہ پورے جسم میں خون کی گردش کیوں اہم ہے؟


-viii انسانی دل کے کتنے خانے ہیں؟ نام لکھیں۔

-4 انسانی دل کی ساخت بیان کریں۔

-5 خون کی نالیوں کی ساخت اور فعل کا موازنہ کریں۔

-6 بیان کریں کہ پودے کی جڑ کی ساخت مادوں کی حرکات میں معاون ہوتی ہے۔

-7 ڈایاگرام لیبل کریں۔



مزید معلومات کے لیے وزٹ (Visit) کریں۔

- <http://www.biologymad.com/master.html>?
- <http://www.biologymad.com/plantransport/plantransport.htm>
- http://kidshealth.org/parent/general/body_basics/heart.html#

کمپیوٹر لنکس